

प्रादेशिक समाचार  
आकाशवाणी, भोपाल

मुख्य समाचार :-

- केन्द्रीय मंत्रिमंडल ने राष्ट्रीय क्रिटिकल मिनरल मिशन के तहत 1,500 करोड़ रुपये की प्रोत्साहन योजना को मंजूरी दी।
- 56वीं जीएसटी परिषद बैठक में, कर ढांचे में बड़े सुधार, स्वास्थ्य-जीवन बीमा और जीवन रक्षक दवाओं पर जीएसटी समाप्त।
- धार में स्थापित होने वाले देश के पहले पीएम मित्रा पार्क के लिए 12 हजार 508 करोड़ के निवेश प्रस्ताव, मुख्यमंत्री बोले- रोजगार और वैश्विक बाजार दोनों को मिलेगा बढ़ावा।
- एशिया कप हॉकी में भारत-कोरिया 2-2 से बराबरी पर, आज मलेशिया से भिड़ेगा भारत।

केन्द्रीय मंत्रिमंडल- बैठक

प्रधानमंत्री नरेंद्र मोदी की अध्यक्षता में कल हुई मंत्रिमंडल की बैठक में राष्ट्रीय क्रिटिकल मिनरल मिशन के तहत पुनर्चक्रण को प्रोत्साहित करने के लिए एक हजार पांच सौ करोड़ रुपये की प्रोत्साहन योजना को मंजूरी दी गई है। जिनमें ई-वेस्ट, बैटरी और अन्य स्क्रेप शामिल हैं। योजना की अवधि वित्त वर्ष 2024-25 से लेकर 2030-31 तक निर्धारित है। समयसीमा के भीतर उत्पादन शुरू करने पर संयंत्र, मशीनरी, और उपकरण पर 20 प्रतिशत सब्सिडी प्रदान की जाएगी। इससे करीब 8 हजार करोड़ रुपये का निवेश आकर्षित होगा और लगभग 70 हजार प्रत्यक्ष एवं अप्रत्यक्ष रोजगार के अवसर सृजित होंगे।

जीएसटी परिषद

जीएसटी परिषद की 56वीं बैठक में महत्वपूर्ण निर्णय लिए गए हैं। परिषद के सभी फैसले 22 सितम्बर 2025 से लागू होंगे। निर्णयों की जानकारी देते हुए वित्त मंत्री निर्मला सीतारमण ने प्रेस वार्ता में बताया कि जीएसटी ढांचे को सरल बनाते हुए केवल दो दरें- पाँच प्रतिशत और अठारह प्रतिशत रखने पर सहमति बनी है। इसके साथ ही 12 प्रतिशत और 28 प्रतिशत की दरें समाप्त कर दी गई हैं। आम आदमी को राहत देते हुए स्वास्थ्य और जीवन बीमा पर जीएसटी पूरी तरह समाप्त कर दिया गया है।

जीवन रक्षक दवाओं पर जीएसटी शुन्य वही रोजमर्रा के उपयोग वाले सामानों पर जीएसटी दरों में कटौती की है। जीएसटी परिषद ने स्पष्ट किया कि लग्जरी और नशीले पदार्थकूपर विशेष 40 प्रतिशत जीएसटी जारी रहेगा।

एल. एम. सिंघवी स्मृति व्याख्यान - लोकसभा अध्यक्ष

लोकसभा अध्यक्ष ओम बिरला ने कल नई दिल्ली में आयोजित 11वें डॉ. एल. एम. सिंघवी स्मृति व्याख्यान को संबोधित किया। इस मौके पर उन्होंने कहा कि त्वरित और निष्पक्ष न्याय के माध्यम से ही मानव गरिमा की सर्वोच्चता सुनिश्चित की जा सकती है।

इस अवसर पर उन्होंने डॉ. एल. एम. सिंघवी के बहुमुखी व्यक्तित्व और संवैधानिक विशेषज्ञ, विधिवेत्ता, लेखक और कवि के रूप में उनके योगदान को भी स्मरण किया। कार्यक्रम में भारत के मुख्य न्यायाधीश बी. आर. गवई ने भी विचार व्यक्त किए।

पीएम मित्रा पार्क-मुख्यमंत्री

मुख्यमंत्री डॉ. मोहन यादव और केंद्रीय वस्त्र मंत्री गिरिराज सिंह के मौजूदगी में कल नई दिल्ली में इंवेस्टमेंट अपॉर्च्युनिटीज इन विषय पर एक इंटरैक्टिव सत्र आयोजित किया गया। कार्यक्रम में मुख्यमंत्री ने निवेशकों के साथ विचार साझा करते हुए कहा कि मध्यप्रदेश में बेहतर इंफ्रास्ट्रक्चर, सरल नीतियां, मजबूत कनेक्टिविटी और प्रशिक्षित मानव संसाधन जैसी अत्याधुनिक सुविधाएं उपलब्ध हैं।

सत्र के बाद मुख्यमंत्री ने बताया कि इस इंटरैक्टिव सत्र में धार में बनाये जा रहे पीएम मित्रा पार्क के लिए 15 कंपनियों से 12 हजार 508 करोड़ रुपये के निवेश प्रस्ताव प्राप्त हुए हैं, जिनसे 18 हजार से अधिक रोजगार के अवसर सृजित होंगे। मुख्यमंत्री डॉ. यादव ने कहा कि प्रधानमंत्री श्री नरेन्द्र मोदी की विशेष पहल पर देश का पहला पीएम-मित्रा पार्क धार जिले में स्थापित किया जा रहा है, जिसका भूमि-पूजन शीघ्र ही होगा।

#### शिवराज सिंह चौहान

केंद्रीय कृषि एवं किसान कल्याण मंत्री शिवराज सिंह चौहान आज पंजाब में बाढ़ की स्थिति का जायजा लेने के लिए पंजाब का दौरा कर रहे हैं। केंद्रीय मंत्री बाढ़ से सबसे ज्यादा प्रभावित अमृतसर, गुरदासपुर और कपूरथला जिलों के कुछ गांवों के प्रभावित लोगों से भी मिलेंगे।

श्री चौहान ने कहा है कि केंद्र सरकार संकट की इस घड़ी में पंजाब के साथ खड़ी है। राहत उपायों की रूपरेखा बनाने के लिए राज्य और केंद्र सरकार के सम्बंधित अधिकारियों और अन्य लोगों की एक उच्च स्तरीय बैठक बुलाए जाने की संभावना है।

#### प्रधान-आंगनवाड़ी

शिक्षा मंत्री धर्मेन्द्र प्रधान और महिला एवं बाल विकास मंत्री अन्नपूर्णा देवी ने कल नई दिल्ली के विज्ञान भवन में स्कूलों के साथ आंगनवाड़ी केंद्रों के सह-स्थापन हेतु दिशानिर्देशों का शुभारंभ किया। श्री प्रधान ने कहा कि यह पहल प्रत्येक माँ और बच्चे की पूर्ण देखभाल सुनिश्चित करेगा और राष्ट्रीय शिक्षा नीति 2020 के अनुरूप शिक्षा की नींव को मजबूत करेगा। उन्होंने कहा कि तीन वर्षों में देश के लगभग 2 लाख स्कूलों को ब्रॉडबैंड से जोड़ा जाएगा, जिससे डिजिटल शिक्षा को बढ़ावा मिलेगा।

#### मौसम

प्रदेश भर में बारिश का दौर जारी है। अब तक औसतन 38 दशमलव 2 इंच बारिश दर्ज की जा चुकी है। मौसम विभाग ने अगले 24 घंटों में सिहोर, हरदा, बुरहानपुर, खंडवा, खरगौन, बड़वानी, अलीराजपुर, झाबुआ और देवास में अति भारी बारिश का ऑरेंज अलर्ट जारी किया है। वहीं भोपाल, इंदौर, नर्मदापुरम, उज्जैन, नरसिंहपुर सहित 17 जिलों में भारी वर्षा की संभावना के लिए यलो अलर्ट जारी किया गया है।

#### एशिया कप

एशिया कप हॉकी चैंपियनशिप में कल शाम बिहार के राजगीर स्पोर्ट्स कॉम्प्लेक्स स्टेडियम में भारत का दूसरा सुपर 4 चरण का मैच कोरिया के साथ 2-2 से ड्रॉ रहा। इसमें दोनों टीमों को एक-एक अंक मिला। भारत आज शाम 7:30 बजे अगला सुपर 4 चरण का मुकाबला मलेशिया से खेलेगा।

#### अब कुछ समाचार संक्षेप में .....

- इंदौर में आज "स्वच्छता से ही सेवा अभियान" अंतर्गत मुख्यमंत्री डॉ. मोहन यादव सफाई मित्रों को सम्मानित करेंगे। महापौर पुष्पमित्र भार्गव ने बताया कि इस अवसर पर मुख्यमंत्री उनके साथ स्नेह भोज भी करेंगे।
- छिंदवाड़ा में पीएम श्री केंद्रीय विद्यालय क्रमांक-1 छिंदवाड़ा की कक्षा 6 वीं से 9 वीं के लगभग 450 विद्यार्थियों ने 25 शिक्षकों के साथ नागपुर स्थित रमन साइंस सेंटर का भ्रमण किया।
- शिवपुरी जिले में आदि कर्मयोगी अभियान के अंतर्गत खंड स्तरीय ब्लॉक प्रोसेस लैब कार्यशाला का आयोजन कल किया गया। इस जिला स्तरीय प्रोसेस लैब में प्रशिक्षित ब्लॉक मास्टर ट्रेनर्स प्रशिक्षण प्रदान कर रहे हैं।
- वही शिवपुरी जिले में ही आज रोजगार मेले का आयोजन किया जाएगा। जिसमें निजी क्षेत्र की विभिन्न कंपनियां भाग लेंगी।
- आगरमालवा के सुसनेर स्थित स्वामी विवेकानन्द शासकीय महाविद्यालय में आज रोजगार मेले का आयोजन किया जा रहा है। जिसमें इच्छुक युवा भाग ले सकते हैं।
- मंदसौर में दिनांक 13 सितंबर को नेशनल लोक अदालत का आयोजन जिला स्तर एवं तहसील स्तर पर किया जाएगा।

- खंडवा में थाना कोतवाली पुलिस ने एक व्यक्ति को अवैध पिस्टल के साथ गिरफ्तार किया है। आरोपी मोहम्मद जलील, प्रतिबंधित संगठन सिमी का पूर्व सदस्य है। फिलहाल जांच जारी है।
- गुना जिले में लगातार हो रही भारी वर्षा को देखते हुए विद्यार्थियों की सुरक्षा को प्राथमिकता देते हुए जिला प्रशासन ने बड़ा निर्णय लिया है। जिले के सभी स्कूलों में कक्षा 8वीं तक अध्ययनरत विद्यार्थियों के लिए आज अवकाश घोषित किया गया है।

-----